

संस्कृत वार्ता:

दिनाङ्क : 12/05/2026

सायम 06:20

आदौ मुख्यवार्ता:

- राष्ट्रिय-परीक्षा-संस्थया अस्मिन् मासस्य तृतीये दिनाङ्के आयोजिता नीट-परीक्षा निरस्ता भविष्यतीति निर्णयः गृहीतः।
- भारतीय-जनता-दलस्य वरिष्ठ-नेता डॉ. हिमन्त-बिस्वा सरमा अनवरतं द्वितीयवारम् असम-राज्यस्य मुख्यमन्त्रित्वेन शपथं गृहीतवान्।
- अस्मिन् मासे चतुर्दश-पञ्चदश-दिनाङ्कयोः ब्रिक्स-विदेश-मन्त्रिणां सम्मेलनस्य आतिथ्यं भारतं करिष्यति।
- राष्ट्रपतिः द्रौपदी-मुर्मुः राष्ट्रपतिभवने आयोजिते कार्यक्रमे पञ्चदशभ्यः परिचर्या-वृत्तिकर्तृभ्यः राष्ट्रीय-फ्लोरेन्स-नाइटिङ्गेल- पुरस्कारान् प्रदत्तवती।
- इण्डियन-प्रीमियर-लीग' क्रिकेट-स्पर्धा मालिकायाम् अद्य सायङ्काले अहमदाबाद नगरे गुजरात टाइटन्स अथ च सनराइजर्स हैदराबाद इत्यनयोः दलयोः मध्ये स्पर्धा भविष्यति।

अथ वार्ता: विस्तरेण

नीट-परीक्षा

राष्ट्रीय-परीक्षा-संस्थया अस्मिन् मासस्य तृतीये दिनाङ्के आयोजिता नीट-परीक्षा निरस्ता भविष्यतीति निर्णयः गृहीतः। सामाजिक-माध्यमेषु प्रकाशिते सन्देशे संस्थया सूचितं यत् छात्रहितं राष्ट्रिय-परीक्षा-प्रणाल्याः विश्वसनीयता च रक्षितुं एषः निर्णयः स्वीकृतः। संस्थया स्पष्टीकृतं यत् प्रश्नपत्र-सम्बद्धानाम् आक्षेपाणां विस्तृत-अन्वेषणार्थम् एषः विषयः केन्द्रीय-अन्वेषण-अभिकरणाय प्रेषितः। एतदर्थं संस्था पूर्णसहयोगं प्रदास्यति तथा अन्वेषणाय आवश्यकानि साहित्यानि, अभिलेखानि, साहाय्यं च उपलब्धं कारयिष्यति।

केन्द्रीय-संस्थाभिः आरक्षक-बलैः च सह समन्वयानन्तरं प्राप्त-सूचनानाम् आधारेण एषः निर्णयः कृतः।

हिमन्त-बिस्वा-सरमा

भारतीय-जनता-दलस्य वरिष्ठ-नेता डॉ. हिमन्त-बिस्वा-सरमा अनवरतं द्वितीयवारम् असम-राज्यस्य मुख्यमन्त्रित्वेन शपथं गृहीतवान्। गुवाहाटी-नगरस्य खानापाड़ा-स्थिते पशुचिकित्सा-महाविद्यालयस्य प्राङ्गणे आयोजिते समारोहे राज्यपालः लक्ष्मण-प्रसाद-आचार्यः तस्मै पदस्य गोपनीयतायाः च शपथं प्रादापयत्।

डॉ. सरमा-महोदयेन सह अन्ये चत्वारः अपि मन्त्रिमण्डल-मन्त्रित्वेन शपथं स्वीकृतवन्तः। तेषु भाजपा-दलस्य पक्षतः रामेश्वर-तेली, अजन्ता-नेओग च, असम-गण-परिषदः पक्षतः अतुल-बोरा तथा बोडोलैण्ड-पीपुल्स-फ्रण्ट-पक्षतः चरण-बोरो च सम्मिलिताः सन्ति। अस्मिन् समारोहे प्रधानमन्त्री नरेन्द्रमोदी, केन्द्रीय-गृहमन्त्री अमित-शाहः, रक्षामन्त्री राजनाथ-सिंहः, अनेके केन्द्रीय-मन्त्रिणः तथा एन.डी.ए.-शासित-राज्याणां मुख्यमन्त्रिणः अपि उपस्थिताः आसन्। अनेन सह डॉ. सरमा असम-राज्यस्य प्रथमः काङ्ग्रेस-रहितः नेता अभवत्, अथः अनवरतं द्वितीयवारं मुख्यमन्त्रीपदं अलङ्कृतवान्।

रणधीर - जायसवालः

अस्मिन् ासे चतुर्दश-पञ्चदश-दिनाङ्कयोः ब्रिक्स-विदेश-मन्त्रिणां सम्मेलनस्य आतिथ्यं भारतं करिष्यति। विदेशमन्त्री डॉ. एस. जयशङ्करः अस्य सम्मेलनस्य अध्यक्षतां करिष्यति। अद्य नवदिल्ल्यां प्रसार-माध्यमानां सम्बोधयन् विदेश-मन्त्रालयस्य प्रवक्ता रणधीर-जयसवालः अवदत् यत् अस्मिन् सम्मेलने ब्रिक्स-सदस्य-राष्ट्राणां सहभागि-राष्ट्राणां च विदेशमन्त्रिणः प्रतिनिधि-मण्डल-प्रमुखाः च उपस्थिताः भविष्यन्ति। अपि उक्तवान् यत् ते प्रधानमन्त्रिणा नरेन्द्रमोदिना सह अपि मेलनं करिष्यन्ति। श्री-जयसवालः अवदत् यत् अस्मिन् सम्मेलने ब्रिक्स-सदस्य-राष्ट्राणां विदेशमन्त्रिणः परस्पर-हितस्य वैश्विक-क्षेत्रीय-विषयेषु स्वविचाराणाम् आदान-प्रदानं करिष्यन्ति।

अन्ताराष्ट्रिय-परिचारिका-दिवसः

अद्य अन्ताराष्ट्रिय-परिचारिका-दिवसः आचर्यते। अयं दिवसः आधुनिक-परिचारिका-व्यवस्थायाः संस्थापिकायाः फ्लोरेन्स-नाइटिङ्गेल इत्यस्याः जन्मवार्षिक्याः उपलक्ष्ये प्रतिवर्षम् आचर्यते। रोगी-परिचर्यायां, सामुदायिक-स्वास्थ्ये, आर्थिक-विकासे च परिचारिकाणां महत्त्वपूर्णां भूमिकां स्वीकृत्य अयं दिवसः आचर्यते।

अस्मिन् वर्षे अन्ताराष्ट्रिय-परिचारिका-दिवसस्य विषयः – “अस्माकं परिचारिकाः, अस्माकं भविष्यम्” इति। “सशक्ताः परिचारिकाः जीवनानि रक्षन्ति” इति उपविषयः अपि निर्धारितः अस्ति। एतत् वैश्विक-स्तरे परिचर्या-व्यावसायिकानां कृते उत्तम-सहयोगस्य, संरक्षणस्य, संसाधनानां च आवश्यकतां प्रकाशयति।

अस्मिन् अवसरे राष्ट्रपतिः द्रौपदी-मुर्मुः राष्ट्रपतिभवने आयोजिते कार्यक्रमे पञ्चदशभ्यः परिचर्या-वृत्तिकर्तृभ्यः राष्ट्रीय-फ्लोरेन्स-नाइटिङ्गेल- पुरस्कारान् प्रदत्तवती।

विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति।

पश्चिम-बङ्गालराज्यं

प्रधानमन्त्री नरेन्द्रमोदी पश्चिम-बङ्गालराज्यस्य नूतन-निर्वाचित-मुख्यमन्त्रिणः शुभेन्दु-अधिकारिणः नेतृत्वे प्रथम-मन्त्रिमण्डल-गोष्ठ्याः निर्णयानां भूरिप्रशंसां कृतवान्। सामाजिक-माध्यमेन प्रधानमन्त्री प्रोक्तवान् यत् पश्चिमबङ्गाल-राज्यस्य जनानां कल्याणमेव सर्वोपरि-प्राथमिकता वर्तते। श्रीमोदी हर्ष प्रकटितवान् यत् अधुना राज्यस्य नागरिकाः विश्वस्य बृहत्तम-स्वास्थ्य-योजनायाः आयुष्मान्-भारत इत्यस्याः लाभं प्राप्तुं शक्यन्ति, या उच्चस्तरीय-सुलभ-चिकित्सा-सौविध्यं सुनिश्चिनोति।

प्रधानमन्त्री सबलं प्रोक्तवान् यत् एषः द्वि-चक्रीय-सर्वकारः राज्ये प्रमुख-केन्द्रीय-योजनानां निर्बाध-वितरणं सुदृढीकरिष्यति।

उल्लेखनीयं वर्तते यत् एषः जातायां प्रथम-मन्त्रिमण्डल-गोष्ठ्यां बाङ्गलादेश-सीम्नः कण्टक-तार-वेष्टनार्थं पञ्चचत्वारिंशत्-दिनाभ्यन्तरे सीमा-सुरक्षा-बलाय भू-हस्तान्तरणस्य ऐतिहासिकः निर्णयः अपि स्वीकृतः।

प्रधानमन्त्री-यात्रा

प्रधानमन्त्री नरेन्द्रमोदी शुक्रवासरान् आरभ्य संयुक्त-अरब-अमीरात, नीदरलैण्ड्स, स्वीडन, नार्वे, इटली-पञ्चदेशानां यात्रायां भविष्यति। प्रधानमन्त्री श्रीमोदी शुक्रवासरे संयुक्त-अरब-अमीरात-देशस्य राष्ट्रपतिना शेख-मोहम्मद-बिन-जायद-अल-नहयान इत्यनेन सह मेलनं करिष्यति। उभौ नेतारौ द्विपक्षिक-विषयेषु, विशेषतः ऊर्जा-सहकारे, परस्पर-हितानां क्षेत्रीय-अन्ताराष्ट्रीय-विषयेषु च विचार-विनिमयं करिष्यतः।

गुजरात-जनगणना

गुजरात-राज्ये जनगणनायाः प्रथमः चरणः जून-मासस्य प्रथम-दिनाङ्कात् आरभ्यते। गुजरातस्य गान्धीनगरे वार्ता-हरान् सम्बोधयन् जनगणना-परिचालन-निर्देशकः सुजल-जे. मायात्रा इत्येषः अवदत् यत् राज्ये जनगणना-परिचालन-निदेशालयः जनगणना-सप्तविंशत्यधिक-द्विसहस्रत्रतम वर्षस्य कृते सज्जतां करोति। प्रथमवारं भारत-सर्वकारेण आरब्धस्य 'स्वयं-गणना-पोर्टल' इत्यस्य माध्यमेन जनगणनायां भागं ग्रहीतुं नागरिकेभ्यः अवसराः प्रदीयन्ते। मई-मासस्य सप्तदश-दिनाङ्कात् एकत्रिंशत्-दिनाङ्कपर्यन्तं जनाः अस्मिन् पोर्टले स्वीयां स्वयं-गणनां पूर्यितुं शक्नुवन्ति। अस्य उपक्रमस्य अन्तर्गतं नागरिकाः स्वेच्छया स्वगृहाणां, उपलब्ध-सैविध्यानां, सम्पत्तिनां, अन्य-विवरणानां च सूचनाः सरलतया, सुरक्षित-रूपेण, सरल-रीत्या च ऑनलाइन इति आभासीय माध्यमेन पूर्यितुं शक्नुवन्ति।

आर.जी.-कर-प्रकरणं

पश्चिमबङ्गाल-राज्ये कलकता-उच्च न्यायालयस्य पीठेन, यस्मिन् न्यायमूर्तिः राजा-शेखर-मन्थः तथा न्यायमूर्तिः राय-चट्टोपाध्यायः सम्मिलितौ आस्ताम्, आर.जी.-कर-दुष्कर्म-हत्या-प्रकरणस्य विचारणात् स्वयं विरतिः स्वीकृता। अद्यतन-विचारणायाः समये केन्द्रीय-अन्वेषण-संस्थया स्वस्य प्रगति-प्रतिवेदनं मुद्राङ्कित-प्रावरणे समर्पितम्। पीडितस्य परिवारस्य अधिवक्तुः अभिप्रायः आसीत् यत् अभिकरणेन किमपि नूतनम् अन्वेषणं न कृतम्। न्यायमूर्तिः मन्थः अवदत् यत् अन्येषां प्रलम्बित-प्रकरणानां कारणात् अस्मिन् प्रकरणे पर्याप्तः समयः दातुं न शक्यः। तेन एतत् प्रकरणं मुख्यन्यायाधीशस्य समीपं प्रेषयितुं निर्देशः दत्तः। आवश्यकतायां सत्यां आयोगस्य निर्माणम् अपि कर्तुं शक्यते इति अपि सूचितम्।

चन्द्रनाथ-रथ-प्रकरणम्

केन्द्रीय-अन्वेषण-संस्थाया पश्चिमबङ्ग-राज्यस्य मुख्यमन्त्री सुवेन्दु-अधिकारी इत्यस्य स्वीय-सहायकस्य चन्द्रनाथ-रथस्य हत्या-प्रकरणस्य अन्वेषणं स्वीकृतम्। राज्य-आरक्षकाणाम् अनुशंसायाः आधारेण कार्यं कुर्वती संस्था अद्य आधिकारिक-रूपेण प्रकरणस्य अन्वेषणं स्वीकृतवती। एकस्मिन् वक्तव्ये केन्द्रीय-अन्वेषण-संस्थया उक्तं यत् तस्याः कोलकाता-मण्डलस्य संयुक्त-निर्देशकस्य पर्यवेक्षणे विशेष-अन्वेषण-दलस्य निर्माणं भविष्यति। अत्रान्तरे राज्य-आरक्षकाः प्रकरण-प्रतिवेदन-पुस्तिकां संस्थायै समर्पयितुं सज्जाः सन्ति।

क्रिकेट्-स्पर्धा

इण्डियन-प्रीमियर-लीग' क्रिकेट्-स्पर्धा मालिकायाम् अद्य सायङ्काले अहमदाबाद नगरे गुजरात टाइटन्स अथ च सनराइजर्स हैदराबाद इत्यनयोः दलयोः मध्ये स्पर्धा भविष्यति। एषा क्रीडा सायं सार्ध-सप्तवादने आरप्स्यते।

॥ इति वार्ताः ॥